



Formaðurinn í Vinnunevndinni skiftir orð við stjóran á Jarðfeingi undir 1. viðgerð av málinum um at brúka førleikapengar til marknaðarføring. Myndatøka Jan Müller/oljan.fo

Vinnunevndin: Undirgrundin skal marknaðarførast betri

Jan Müller

24.04.2014 - 12:26

[Oljan.fo](http://oljan.fo)

Ein samd Vinnunevnd hjá løgtinginum er av teirri áskoðan, at oljuríkidømið í føroysku undirgrundini hevur alstóran fíggarligan, útbúgvingarligan, mentanarligan og sosialan týdning fyri tað føroyska samfelagið í framtíðini.

Tí tekur nevndin tekur undir við, at tað nú verður farið at marknaðarføra ta føroysku undirgrundina sum áhugavert olju- og gassøki í størri mun enn higartil, og at landstýrismaðurin fær loyvi til at brúka pengar, sum upprunaliga vórðu ætlaðir til førleikamenning, til hetta fyri Føroyar sera týðandi arbeiði at marknaðarføra landgrunnin.

Hetta stendur í álitinum frá Vinnunevndinni til uppskot til løgtingslóg um broyting í løgtingslóg um fyrsta útbjóðingarmfar til leiting eftir og framleiðslu av kolvetnum,

løgtingslóg um annað útbjóðingarumfar til leiting eftir og framleiðslu av kolvetnum og løgtingslóg um triðja útbjóðingarumfar til leiting eftir og framleiðslu av kolvetnum

Málið kemur til 2. viðgerð á løgtingi í dag klokkan 13.30.

Landsstýrið hevur lagt málið fram tann 7. mars 2014, og eftir 1. viðgerð tann 19. mars 2014 er tað beint Vinnunevndini.

Nevndin hevur viðgjørt málið á fundum tann 25. mars og 1. og 3. apríl 2014.

Undir viðgerðini hevur nevndin havt fund við umboð fyri Jarðfeingið og Johan Dahl, landsstýrismann í vinnumálum.

Nevndin er av teirri áskoðan, at oljuríkidømið í føroysku undirgrundini hevur alstóran fíggjarligan, útbúgvingarligan, mentanarligan og sosialan týðning fyri tað føroyska samfelagið í framtíðini.

Tað hava higartil verið trý útbjóðingarumfør, tað fyrsta í 2000, næsta var í 2004, og tað seinasta var í 2008, og fleiri royndarborðingar hava verið gjørdar í føroysku undirgrundini, uttan at olja ella gass higartil er funnið í rakstrarverdum nøgdum, men hendir hetta vónandi við teimum royndarborðingum, sum vera gjørdar í summar.

Í øllum 3 útbjóðingarumførnum er í fylgiskjali B álagt loyvishavarunum nakrar skyldur til at bera kostnaðin av ástøðiligum og verkligum útbúgvingum innan olju- og gassidnaðin og fyri at menna føroyskan vinnuførleika, og hvussu hesin peningur skuldi nýtast, varð avtalað millum Jarðfeingi og oljufeløgin. Hesin stuðul hevur gagnað bæði einstaklingum og føroyskum myndugleikum.

Men nú meta Jarðfeingi og Vinnumálaráðið, at tíðin er komin at fremja átøk til at marknaðarføra føroysk sjóki meir, enn vit higartil hava gjørt, við luttøkum á oljumessum, framleiða samskiftis-tilfar, hava framløgur fyri fyrítøkum og búning av leitimiðum v.m., og tí ganga broytingar í fyriliggjandi uppskoti út upp á at geva landsstýrismanninum heimild til at nýta pening, sum loyvishavari hevur latið aftur, ella fer at lata aftur, við gildiskomu av hesi lóg til marknaðarføring av leitimiðum kring Føroyar.

Tá oljufelagið ENI gavst við sínum virkseminum í Føroyum í 2011, vóru 1,567 mió. kr. óbrúktar av tí peningi, sum skuldi verið brúktur til førleikamenning, og sum tí blivu fluttar á konto í Gjaldstovuni. Tað eru hesir pengar, sum ætlanin er at brúka til marknaðarføringsátøk av tí føroyska landgrunninum, og hevur Jarðfeingi gjørt eina ætlan um marknaðarføringina, og eftir hesi ætlan blíva hesir pengar brúktir yvir eitt 3 ára skeið.

Nevndin tekur undir við, at tað nú verður farið at marknaðarføra ta føroysku undirgrundina sum áhugavert olju- og gassøki í størri mun enn higartil, og at landstýrismaðurin fær loyvi til at brúka hesar pengar til hetta fyri Føroyar sera týðandi arbeiði.

Við hesum viðmerkingum setir ein samd nevnd fram soljóðandi

broytingaruppskot

1. 1) Í § 3 verður í § 14, 4. pkt. “og søla” strikað.

2. 2) § 4 verður orðað soleiðis:

“§ 4 Henda løgtingslóg kemur í gildi dagin eftir, at hon er kunngjörd.”

Viðmerkingar

Nr. 1. Komið er fram á, at í lógartekstinum standa tvey orð“til sølu”, ov nógv í tekstinum. Hesi verða strikað.

Við hesi broyting kemur seinasta stykkið í § 14 at vera broytt frá:

Landsstýrismanninum verður heimilað at nýta pening, sum loyvishavari hevur latið aftur, ella fer at lata aftur, við gildiskomu av hesi lóg til marknaðarføring og sølu av leitimiðum kring Føroyar”.

Til:

Landsstýrismanninum verður heimilað at nýta pening, sum loyvishavari hevur latið aftur, ella fer at lata aftur, við gildiskomu av hesi lóg til marknaðarføring av leitimiðum kring Føroyar”.

Nr. 2. Teknisk rætting. § teknið manglaði frammanfyri 4.

Ein samd nevnd tekur undir við málinum og mælir Løgtinginum til at samtykkja uppskotið. Í nevndini eru:

Alfred Olsen formaður

Kári P. Højgaard næstformaður

Hanus Samró

Bjarni Djurholm

Janus Rein

Aksel V. Johannesen

Bjørt Samuelson